

# Il-Festa tal-Vitorja - Dari u llum -

*Doris Mifsud*

Is-snin igerrbu ! Iż-żmien jghaddi u ma jistenna 'l hadd. Drawwiet jitwiieldu u ohrajn imutu. Dan jigri f'kull rokna tad-dinja. Hekk ġara fir-rahall taghna l-Mellieha. F'kull qasam tal-hajja twieldu u mietu hafna drawwiet, imma llum se nikkoncentraw biss fuq il-festa tal-Vitorja. Hafna mid-drawwiet li se nsemmi jien ma niftakarhomx u ghalhekk kellni nfittex l-ghajjnuna ta' żewġ persuni biex jaghtuni l-informazzjoni li ma niftakarx jien. Dawn huma Dun Mose' Debono u s-sur Salvu Buttigieg u ta' dan nringrazzjahom.

Matul in-noveni tal-Vitorja kien isir serbut bil-maskli mill-Mithna sas-Santwarju. Dawn illum m'ghadhomx isiru. Sakemm ma kienx hawn id-dawl elettriku, li wasal il-Mellieha fl-1949, it-toroq u ż-żewġ knejjes kienu jiżżejnu bit-tazzi tal-ħgieg ikkuluriti, mimlijin biż-żejt ta' l-ikel u kienu jinxteghlu bil-lumini (ftila tat-tajjar tgħum fiż-żejt permezz ta' tliet biċċiet sufri żgħar). Fil-bnazzi kien ikun fihom ghaxxa, pero' fir-rih u bix-xita kienu jintfew. Kien inkarigat mill-armor tat-tazzi ċertu Patist minn Haż-Żebbuġ, Malta. Kellu ohrajn mieghu, aktarx uliedu.



Santa mahruġa mill-Parroċċa tal-Mellieha fl-1906  
bit-talpa tal-Madonna fuq wara

Minn fejn illum hemm il-Kunvent tas-Sorijiet, dari magħruf bhala ta' Randi ta' Ġiljan, sal-bitha tas-Santwarju, kienu

jintramaw l-arki tal-hadid, kbar u fuq pilastru gholjin, u dawk l-arki kellhom disinni sbieħ ferm, u madwar id-disinn kienu jintrabtu t-tazzi kkuluriti biż-żejt.

Imbagħad għall-habta ta' l-1935, il-kappillan/i bdew iġibu mutur kbir (kompessor) minghand Mamo u Filletti. Kienu jqieghduh hdejn il-mahžen, fil-pjan tat-taraġ it-twil tas-sur, u kien jixgħel il-knisja Parrokkjali minn ġewwa, parti mill-knisja minn barra u l-Pjazza tal-Parroċċa. Sa dak iż-żmien il-Knisja Parrokkjali kienet tinxteghel bil-brazzi tal-gass (bil-faham - luċetilena).

In-noveni tal-Vitorja ta' dari ukoll kienu differenti minn tal-lum. Kienet issir il-Quddiesa tal-5.30am. u filgħaxija, imbagħad, kienet titkanta t-talba tal-Kompieta, issir priedka fuq is-sugġett, titkanta l-Antifona - In-Nativitas Tua-u tinghata l-Barka Sagramentali. Kemm filghodu u kemm filgħaxija l-attendenza kienet tkun numeruża hafna.

Nhar il-festa kienu jisparaw il-musketterija (trikkitrakki), il-maskli u xi murtali tal-bomba. Wara l-gwerra dahlet id-drawwa li tinghata l-Kaxxa Nfernali.

Minn mindu twaqqfu l-każini tal-banda, il-banda kienet u għadha importanti hafna għall-festa, għax tohloq atmosfera ta' ferħ bil-mużika li toffri. Aktar minn 70 sena ilu, kien hemm ċertu Patri Pawlu Bezzina O.F.M. Conventwali, mill-Mellieħa, li kien jagħmel il-bandieri u jagħtihom f'idejn it-tfal għal waqt il-marċ.

Id-drawwiet ta' nies ibiġhu l-affarijiet, speċjalment għat-tfal, ilha teżisti. Fl-antik kien ikun hemm wiehed raġel ibiġh il-pasturi hdejn ir-rixtellu tal-Kappillan fil-Pjazza tal-Parroċċa. Kien ikun hemm ukoll xi hadd idawwar iċ-ċippitatu biex dak li jkun jirbah ruġġata li kienet tkun qisha 'granita' għax il-ġelat kien għadu mhux popolari bħal-lum. Tazza ruġġata kienet tqum sitt habbiet (2 mils tal-lum). Biex it-tfal ta' dak iż-żmien kien ikollhom xi haġa x'jonfqu

għall-festa, kienu jibdedw iġemmghu xi haġa tal-flus minn hafna qabel. F'Luġju jingabar il-harrub mill-bdiewa, imma t-tfal kienu jmorru jlaqqtu dak il-harrub li jhallu l-bdiewa u jbigħuh tliet soldi l-wiżna (1c 3 kull erba' kilos). B'hekk kien ikollhom xi haġa tal-flus iċċekċek fil-but u kienu jkunu jistgħu jixtru ukoll xi santi u kwadri żgħar tal-Qaddisin jew xi gassijiet ta' l-istilel li kollha kienu jinbigħu fil-pjazza. Għal waqt il-marċi, kienu jinharqu l-gassijiet ta' madwar metru tul u kienu perikolużi hafna. Mhux l-ewwel darba li splodew u harqu lil min jaħraqhom u oħrajn fil-qrib. Qabel ma tibda l-purċissjoni u hi u diehla l-vara, kont tara duħhan grass aħdar tiela' quddiem l-istatwa tal-Vitorja. Dan illum inqata' għal kollox.

L-armar li jintrama fil-pjazza tal-Parroċċa beda jinhadem madwar l-1935, imbagħad minhabba l-gwerra waqaf ix-xogħol u tkompla għal xi l-1947. Id-disinjatur kien Ġużeppi Muscat minn Birkirkara - bil-laqam *Ta' Mass*. Dawk li hadmu fuqhom kienu Mellehin u fost dawn insibu lil Wiġi Debono, Wiġi Sultana, Ġamri Frendo bil-laqam *Gremelli*, Leli Vella l-*Ġoles*, Toni Debono l-*Kika*, Toni Fenech *ta' Smitt* u oħrajn. Ninu Fenech tal-*Klesis* kien reġa' żebagħhom mill-ġdid. Dan l-armar għadu jeżisti u għadu jintrama ukoll. Ninu Fenech kien involut hafna fit-tiżjin tat-toroq prinċipali fi żmien il-festa. Għalhekk kien jagħti karti kkuluriti u spag lit-tfal biex dawn jagħmlu l-liedna għat-tiżjin tat-toroq.

Kienu kemm kienu fqar, in-nies ta' dari kien jeħtieġ li lkoll kemm huma jidhru għall-festa b'libsa ġdida u sabiħa, u hekk kienu jhossuhom li l-festa tal-Vitorja tfisser xi haġa għalihom. Xi ftit ġimghat qabel il-festa kont tara bejjiegha mhux Mellihin iduru mat-toroq tal-Mellieħa jbiġhu d-drappijiet għall-ilbiesi. Illum in-nies imorru f'Boutique u jixtru libsa mehjuta u lesta, imma dari ma kienx hawn din l-użanza. Il-libsa kienet tinhiet u għalhekk fil-Mellieħa kien

hawn numru sostanzjali ta' hajjatin li fil-granet ta' qabel il-festa kienu bilkemm jorqdu biex ikunu jistghu jlestu l-hwejjeġ tal-parruċċani taghhom. Wara li l-hajjata tfassal u tghaqqad il-libsa, sidt il-libsa kienet trid tmur iġġarrab (tipprova) il-libsa, biex din il-libsa tiġi pulita kemm jista' jkun.


Il-festa kienet tghaqqad il-familja, u kienet tkun mixtieqa hafna. Il-familji kienu jistiednu lil qrabathom u lil hbiebhom li kienu jghixu barra mill-Mellieha. Il-mara tad-dar kienet thejji l-ikla ta' nofsinhar għall-familja taghha u għall-mistednin. L-ikla principali kienet tkun xi fenkata, imma l-fran principali tal-Mellieha, nhar il-Vitorja kienu jahmu l-ikel tan-nies speċjalment ir-ross, imqarrun jew patata fil-forn. Irridu niftakru li l-maġġoranza tal-Mellihin ma kellhomx 'cooker' bil-forn fid-dar, bhalma għandna llum.

Il-qubbajt huwa l-helu tradizzjonali tal-festi fl-irhula Maltin, u fil-Vitorja ma jonqosx li tara l-imwejjed tal-qubbajt armati sa snienhom fil-

pjazza tal-Parroċċa. Sa ftit snin ilu, matul il-ġurnata tal-festa, kont tara raġel idur mat-toroq tal-Mellieha jbiegħ il-qubbajt. Il-Mellihin ta' ċerta eta' jiftakruh sew u fostna kien maghruf bhala 'Ċikku tal-qubbajt', li ukoll kien ikollu l-mejda armata bil-qubbajt fil-Pjazza taghna.

Il-festa tal-Vitorja kienet tibda bin-Novena, imma l-qofol tal-festa kienu jkunu l-ahhar tlett ijiem. Kont thoss dak il-ferh dejjem jizdied, iktar ma toqrob il-festa. Kien hawn ukoll drawwa li fil-granet ta' qabel il-festa kien ikun hawn hafna Saċerdoti Ghawdxin għall-Qrar.

Il-festa tal-Vitorja minn dejjem kienet popolari, anke ma' nies li ma jghixux il-Mellieha. Kienu jiġu hafna nies minn Parroċċi ohra bil-karettuni u l-hmir. Hafna minnhom kienu joqogħdu taht il-loġoġ fil-bitha tas-Santwarju. Il-Mellihin li kellhom xi remissa kienu jikruha lill-barranin biex jagħlqu l-hmir taghhom fiha fil-lejl ta' lejlet il-festa. Kien hemm id-drawwa li n-nies li jiġu jżuruna lejlet il-festa kienu jqattgħu hafna hin fil-ghaxija



Il-Kmamar tal-Pellegrini u d-dahla tal-Madonna ta' l-Għar.  
Ritratt mehud fl-1940 fejn tidher nieqsa l-latrina preżenti

jghannu u jieklu. Kienu jiġu hafna Ghawdxin u joqoghdu wara l-Knisja Parrokkjali fejn illum hemm il-bandli. L-anzjani taghna jiftakru li l-għada tal-Vitorja filgħodu, iz-zuntier, fuq is-sur, u wara l-Knisja Parrokkjali kienu jsiru mandra bil-fdalijiet ta' l-ikel u b'mod speċjali bil-fdalijiet tad-dulliegh u tal-bettiegh.

Il-festa tal-Vitorja tal-lum qegħdin nghixuha jien u int. Illum il-festa hadet xejra oħra. Għandna d-dawl elettriku li bih speċjalment bil-lejl, tista' żżomm il-festa għaddejja. Flus fl-idejn hawn hafna aktar. Biex tarma u żżarma għanda l-makkinarju. Kważi nistghu nghidu li kollox jista' jsir minna fina - mill-Mellihin stess - kemm fejn tidhol mużika, armar, tiżjin eċċ. Meta sar qassis Dun Mose' Debono fl-1956, ha f'idejh it-tagħlim ta' l-abbatini, kien jagħmel in-Noveni kollha bil-kant mill-istess abbatini. Fil-Knisja, il-festa tal-Vitorja, hi organizzata tajjeb ukoll bil-knisja mżejna bil-fjuri, dawl, lampieri u ventartali. Id-dawl tal-faċċata taż-żewġ knejjes beda jsir minn Mellihin, anke dak ta' matul it-toroq. Waqt li l-istess nghidu għall-wirja tal-logħob tan-nar, kemm ta' l-ajru kif ukoll ta' l-art.

Il-baned La Vittoria u Imperial jorganizzaw bil-kbir biex idoqqu l-innijiet ta' waqt il-marċi fit-toroq. Daż-żmien il-festa tibda kważi hmistax-il gurnata qabel. Dan l-aħhar fil-festa esterna żdied id-divertiment u waqt il-marċi, il-Mellieħa ddakret minn parroċċi oħra, b'hafna żgħażaġh jagħmlu briju shih.

Punt pożittiv hafna li qegħdin naraw fil-festa tal-lum hu li wara l-puċissjoni bl-istatwa ta' Marija Bambina matul it-toroq taghna, qieghed ikun hemm hafna nies jghidu r-rużarju tal-Madonna. Drawwa sabiha oħra li dahlet dan l-aħhar hi li x'hin tasal l-istatwa tal-Madonna fuq iz-zuntier, qabel ma tiġi mdaħħla fil-knisja, in-nies kollha jkunu mistiedna li jkantaw l-innijiet tal-Madonna, bl-akkumpanjament tal-Banda fil-qrib.

Għall-quddies ta' nhar il-festa filgħodu

qieghed ikun hemm numru kbir ta' nies. Matul l-aħhar tlett ijiem, ikollna konfessuri barranin għall-Qrar. Lejlet il-festa filgħodu tkun organizzata Quddies għall-anzjani u l-morda. Dawn l-istess anzjani u morda, nhar il-festa filgħaxija, ikunu mistiedna fuq iz-zuntier, bilqieghda biex igawdu l-hruq u d-dhul tal-vara tal-Bambina.

Wara li tkun dahlet il-vara u jkun spiċċa l-hruq kollu tan-nar, il-gruppi li jkunu hadmu u taw in-nar, jidhlu fil-Knisja Parrokkjali u jghidu xi talb biex jirringrazzjaw lil Alla u lill-Madonna li kollox mar sewwa.

Min jaf kemm drawwiet oħrajn li ma semmejtx jien, twieldu u mietu. Setghu kienu drawwiet sbieħ jew mhux daqshekk sbieħ. Forsi għad baqa' hafna iżjed x'wiehed jista' jżid, imma x'imkien trid tieqaf. Issa li qegħdin nghixu fl-ewwel seklu ta' Millenju ġdid, min jaf kemm drawwiet ġodda għad jitwieldu u li ahna, forsi, ma jkollniex ix-xorti li naraw. J'Alla l-festa taghna tibqa' popolari kif kienet s'issa u j'Alla Marija Bambina tibqa' tipproteġina dejjem.

# L'AMIGO

Bar, Ristorante,  
Pizzeria



**OPEN-AIR VERANDAH**

*Special Menus for groups/  
families can be arranged.*

**79, Main Street, Mellieħa SPB 14**

**Tel: 52 08 22**

*L'Amigo - where friends meet!*